

यशवंतराव चव्हाण विकास प्रशासन प्रबोधिनी
(यशदा) या संस्थेस कोठार ग्रंथालय (Repository
Library) म्हणून मान्यता देणेबाबत.....

महाराष्ट्र शासन

शासन निर्णय क्रमांक :- यशदा २००४/३३३/प्र.क्र.६३/०४/१२-अ

सामान्य प्रशासन विभाग

मंत्रालय, मुंबई:- ४०० ०३२.

दिनांक:- ६ सप्टेंबर, २००४

प्रस्तावना :-

यशदा ही संस्था महाराष्ट्र राज्याची, शासनाच्या वर्ग १ अधिका-यांना प्रशिक्षण देणारी शिखर संस्था असून १९६३ पासून शासकीय अधिका-यांना व अशासकीय पदाधिका-यांना प्रशिक्षण देण्याचे कार्य ही संस्था करत आहे. या शिवाय १९८४ पासून "राज्य ग्रामीण संस्था" म्हणून व २००३ पासून राज्य नगर विकास संस्था म्हणूनही कार्य करीत आहे. या विषयांच्या अनुशंगाने, संशोधन व प्रशिक्षणाचे अनेक कार्यक्रम संस्थेने हाती घेतलेले आहेत.

शासन स्तरावर धोरण ठरविणे व निर्णय घेण्यासाठी, विविध विषयावरील उपलब्ध अथवा नवीनतम आकडेवारी /माहितीचे महत्त्व अनन्य साधारण आहे. ब-याचदा अशी माहिती आकडेवारी वेळेवर प्राप्त न झाल्याने धोरणात्मक निर्णय घेण्यास विलंब होतो. अशी माहिती शासकीय विभाग कार्यालयांना एकाच ठिकाणी उपलब्ध होण्याच्या दृष्टीने विविध मंत्रालयीन विभाग, प्रादेशिक विभाग प्रमुख व कार्यालय प्रमुख यांच्याकडून जनतेसाठी आखलेल्या योजनांची प्रकाशित केलेली माहिती शासनाला व जनतेला एकाच ठिकाणी उपलब्ध व्हावी. या पार्श्वभूमीवर यशवंतराव चव्हाण विकास प्रशासन प्रबोधिनी (यशदा), राजभवन आवार, बाणेर रस्ता, पुणे ४११ ००७, या संस्थेच्या ग्रंथालयाला कोठार ग्रंथालय (Repository Library) म्हणून मान्यता देण्याचा प्रस्ताव शासनाच्या विचाराधीन होता.

शासन निर्णय :-

शासनाच्या वेगवेगळ्या विभागांनी, जिल्हा परिषदांनी, महानगरपालिकांनी तयार केलेली सर्व प्रकाशने व इतर साहित्य कायमस्वरूपी, एकाच ठिकाणी, जतन व्हावे व आवश्यकतेनुसार संबंधितांना संदर्भाकरीता उपलब्ध व्हावे. समाजास उपयुक्त ठरणा-या संशोधनासाठी, या प्रकाशनांच्या साहित्याचा उपयोग व्हावा व संबंधितांस ते एकाच ठिकाणी उपलब्ध व्हावेत. शासन स्तरावर धोरणात्मक निर्णय घेण्यासाठी काही माहिती/ आकडेवारी मिळविण्यासाठी आवश्यक ती व्यवस्था करणे. वेबसाईट, इंटरनेट, महानेट या माध्यमांद्वारे शासकीय प्रकाशनांची माहिती तालिका स्वरूपात सर्वांना उपलब्ध करून देणे.

सर्व वस्तुस्थिती लक्षात घेऊन "यशदा" या संस्थेच्या ग्रंथालयाला कोठार ग्रंथालय म्हणून शासन मान्यता देण्यात येत आहे. शासनाच्या प्रत्येक विभागाने, सर्व जिल्हा परिषदांनी, महामंडळांनी व महानगरपालिकांनी, त्यांनी स्वतः तयार केलेले प्रकाशित व अप्रकाशित साहित्य, अहवाल, हस्त पुस्तिका, वार्षिक अहवाल, कार्यक्रम अंदाजपत्रक , श्वेत पत्रिका, पुस्तके, मार्गदर्शक तत्वे, माहिती पुस्तके, सिडी इत्यादी (सोबतच्या जोड प्रपत्रात दिलेली प्रकाशने) प्रकाशनांची साहित्याची एक प्रत यशदा ग्रंथालयास विनामूल्य/ स्वखर्चाने पाठवून द्यावी.

प्राप्त झालेली सर्व प्रकाशने/ साहित्य यशदा ग्रंथालयात संदर्भ साहित्य म्हणून संग्रहित करेल आणि भविष्य काळात ज्या कोणा अधिका-याला, कर्मचा-याला, विभागाला, नागरिकांना, संशोधकांना या प्रकाशनांची साहित्याची गरज भासेल अशांनी यशदा ग्रंथालयाशी संपर्क साधला तर यशदा ग्रंथालय, प्रचलित दराने किंमत आकारणी करुन, संबंधितास सदर प्रकाशनाची साहित्याची छायाचित्र प्रतीसाठी व टपाल खर्चासाठीची रक्कम कळविण्यात येईल. त्याप्रमाणे संबंधितांनी रोखीत धनाकर्ष (Demand Draft), धनादेश (Cheque) महासंचालक, यशदा, पुणे यांच्या नावे पाठवावा.

महाराष्ट्र शासनाचा कोणताही विभाग, जिल्हा परिषदा, महानगरपालिका जेव्हा सोबतच्या प्रपत्रात जोडलेल्या यादीमधील कोणत्याही स्वरूपात काही माहिती प्रकाशित करेल, तेव्हा त्याची एक प्रत लगेचच महासंचालक, यशदा, राजभवन आवार, बाणेर रस्ता, पुणे- ४११ ००७ या पत्त्यावर बुक पोस्ट, रजिस्टर पोष्टाने वा हातबटवड्याने पाठवून देईल.

तसेच हा शासन निर्णय निर्गमित होण्यापूर्वी प्रकाशित केलेली प्रकाशने, अहवाल इत्यादी की जे भविष्य काळात उपयोगी ठरू शकेल असे साहित्य यशदाकडे पाठवून द्यावे मात्र कोणते साहित्य यशदाकडे पाठवावयाचे याचा निर्णय संबंधित विभागाच्या विभाग प्रमुखांनी घ्यावयाचा आहे.


यशदा संस्थेचे ग्रंथालय त्यांच्याकडे प्राप्त झालेली प्रकाशने/ साहित्य/ अहवाल, इत्यादी कायमस्वरूपी जतन करेल व जेव्हा मागणी येईल तेव्हा ग्रंथालयातच वाचनासाठी उपलब्ध करुन देईल. छायाचित्र प्रतींची मागणी आल्यास संबंधितांकडून प्रचलीत दराने रक्कम आकारणी करुन छायाचित्र प्रती पुरविण्यात येतील. कोणत्याही परिस्थितीमध्ये प्रकाशनाची मूळ प्रत यशदाच्या ग्रंथालयाबाहेर दिली जाणार नाही.

यशदा ग्रंथालयातील साहित्य/ प्रकाशन/ अहवाल इत्यादीची तालिका यशदाच्या वेबसाईटवर उपलब्ध करुन देण्यात येईल. कालांतराने ही तालिका महानेट व इंटरनेटद्वारा सर्वांना उपलब्ध करुन देण्यात येईल, की जेणेकरुन कोणालाही आवश्यक असलेली माहिती मिळविणे सहज शक्य होईल.

यशवंतराव चव्हाण विकास प्रशासन प्रबोधिनी (यशदा) या संस्थेस कोठार ग्रंथालय (Repository Library) म्हणून शासन मान्यता दिल्यामुळे त्यासाठीच्या खर्चासाठी शासनाकडून स्वतंत्र अनुदान मंजूर केले जाणार नाही.

कोठार (Repository) ग्रंथालयासंबंधीची नियमावली तयार करण्याचे व त्यात आवश्यकतेनुसार वेळोवेळी बदल वा दुरुस्त्या करण्यासंबंधीचे सर्व अधिकार महासंचालक, यशदा यांना प्रदान करण्यात येत आहेत.

महाराष्ट्राचे राज्यपाल यांच्या आदेशानुसार व नावाने,



(ज. दि. कांबळे)

उप सचिव, महाराष्ट्र शासन

प्रति,

१. राज्यपाल यांचे सचिव,
२. मुख्यमंत्री यांचे प्रधान सचिव
३. उपमुख्यमंत्री यांचे सचिव
४. मा. मुख्य सचिव
५. शासनाचे सर्व अपर मुख्य सचिव/ प्रधान सचिव/सचिव
६. महासंचालक, यशदा, पुणे
७. सर्व विभागीय आयुक्त
८. सर्व महानगरपालिकांचे आयुक्त
९. सर्व जिल्हा परिषदांचे मुख्य कार्यकारी अधिकारी
१०. सर्व मंत्रालयीन विभाग
११. सामान्य प्रशासन विभागातील सर्व कार्यासने,
१२. निवड नस्ती.